

Dispetçer / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 21 января, 2025

Dispetçer / satiriki hekaýa DISPETÇER



Garažyň gapdalyndaky poly ýarsyp giden hütdüjek jaýda üsti telefonly stoly gujaklap oturan agajet dispetçer işigiň agzynda çilimlerini tüsseledişip duran şofýorlary bir-birden çagyryp, ýol listlerini paýlamaga başlady.

Ilki ady tutulan suw maşynynyň şofýory ýaňy otlanan çilimini rezin ädigi bilen mynjyradyp, gapydan girensoň, dispetçer öňden taýýarlap goýan ýol listini onuň eline tutdurdy:

Bu günem seni miraba berkidendiris, nirä gitmeli diýse, eňiber.

Şofýor kellesine ýelmeşip ýatan bagana papagyny maňlaýyna süýşürüp goýberdi-de, ýeňsesini gaşady:

– Beý, walla, şu gün mekdep bilen çagalar bagyna suw elteýinem-ä diýipdim men. Bir hepde bäri suwsuz oturandyr

olar.

– Suwuň hudaýt mirapdyr, han ogul. Şonuň aýdany bilenjik boluber.

Suw maşynynyň şofýory çykyp gidensoň, içerden dispetçeriň üsgülewik gatysykly garjaşyk sesi eşidildi:

– "Tehpomoş!"

Gapydan egiljiräp giren ýagjymak güpbüli ýaş ýigit dispetçeriň uzadan kagyzyňy göwünli-göwünsiz aldy-da, çykyp gidiberjek boldy.

– Dur-a, how, entek. Nirä gitmelidigiňi bir bilýäňmi sen?

Şofýor yzyna gaňryldy:

– Bilip-bilmez ýaly näme bar-aý bi ýerde. Mehannik bilen şähere gidip, zapças gözlemeli däldir-dä.

– Ý-ok, bu gün şähere mehanigi däl-de, inženeri äkitmeli sen. Öýüňize git-de, eşikleriňem çalşyryp geläý. Äkiden adamyňa derek ýygnaga-beýlekä girmeli bolsaň, öňküsi ýaly masgara bolayma.

Dispetçer "Benzowoz" diýip gygyranda, ýangyç çekýän şofýorlaryň üçüsi bilelikde girmelidi. Ýöne olaryň diňe ýekejesi girdi. Ýaňy Goşun gullugyndan gelen, ak ýüzli ýigidiň ýeke özüniň som-saýak bolup duranyny gören dispetçer öňündäki kagyzlaryny dörjeleşdirip, beýleki iki şofýoryň nirä ugradylandygyny anyklamaga girişdi:

– Ä-hä, birin-ä Hanhowuzdaky uçastogyň naçalnigine berkidipdiris. Hany, beýlekinem bir göreli. Ýyak, ony agronom Hanhowza alyp gidip-dä. Al, aý, bular bir gitmeler, yzyna köwlenmelidir öýdenoklar-ow. Ýa bularam o günküler ýaly balyk-salyk diýip enteşip ýörmükä. Ýüzugra dört-bäş sanysyny maşynyňyza atyp gaýdyberini diýipdim welin, "Ur diýseň, öldür edäýýärler".

Içini gepledip oturan dispetçer tisingen ýaly etdi-de, jyňnyrdap başlan telefona ýapyşdy:

– Hawwa, men ýaşuly, diňleýän, aýdyberini. Yslyrak görmeseňiz, benzowozlaň bir-ä bar. Ýagly bolanda näme, araky eltenjämiziň üstüne guýup gaýdaýmaly bolar-da. Ýagşy, hoş!

Dispetçer trubkany goýdy-da, heniz hem dim-dik bolup duran şofýora ýüzlendi:

– Sen inim, häzir kassir bilen pula gitmeli. Yzyndanam ony brigadalara aýlarsyň.

– Be, çelegimde birazajyk ýagam bar welin, julkuldadyp ýörsem birhili bolmazmy?

– Ýagyňy başlygyň öýüniň ýanyndaky gapyrjaga boşadaý. Ol-bi duşayanda-da arkaýyn borsuň!

Hanhowza derman daşamaly iki maşynyň her haýsyny bir orunbasaryň huzuryna ugradansoň, birneme arkaýynlaşan dispetçer: "Hä, ind-ä birýan ýüzli bolaýdy öýdýän" diýip, uludan bir dem aldy-da, ýene-de öňündäki kagyzlary gözden geçirip ugrady:

– Ä-hä, perme-hä öň iberlipdir. Etnomologyňkam bar. Aý, ekenomistem-ä agşam: "Raýona gidip geler ýaly bir maşynjyk iberewergin" diýip, jaň edipdi welin, iberäýer ýaly boş maşynam ýok-da. "Ýokdan hudaý alypmy?". Entegem obada ölüm-ýitimiň ýoklugy bir gowy zat. Ýogsam dagy iki eliňem galdyryp durubermeli, how.

Çagyrylar ýerde çagyrylmansoň, kolhozyň ýaňy-ýakynda alan täzeje awtobusynyň şofýory ýylgyrjaklap gapydan girdi:

– Daýy, meni çagyrmadyň-la. Ýadyňdan çykaraýan-a dälsiň?

Dispetçer eýmenç bir zatdan gorkan ýaly, süýem barmagyny dodagyna ýetirdi.

– Çü-şş! "Tanda gulak bar" diýipdirler. Ikimiz häzir daýzaňam alyp toýa gitmel-ä. Atasy öýi toý edýär olaň.

– Malades daýy, täzeje maşyn bilen gelnalja-da gideli.

– Ýogsam näme, täze at alsaň, "Toýda tozsun" diýýändirler. Tozýança bir bas, galannam soň görübermeli bor, ýegen!

Ýene-de telefon jyrlady. Kagyzlaryny toplaşdyryp duran dispetçer trubkany galdyrdy-da: "Hä, brigadir, senmi? Wah, ýokd-a, şü günlükçe pyýada gatnadaýmasaňyz, ýekeje maşynam galmady" diýip, ony ýerinde goýdy:

– Dogry-da walla, bulaň wezipelisine-de maşyn gerek, garamaýagyna-da. Men nä maşyn ýasaýanmy?

Daýy-ýegen gülşüp, çykyp gidenlerinden soň hem saralyp giden köne telefon derdine derman gözleýän ýaly uzynly gün jyrlady durdy. Ýöne barybir indi onuň arzy-halyny diňleýän adam ýokdy. Atajan ANNABERDIÝEW.

#edebiyatwesungat_87 Satiriki hekaýalar